

Pagna ewlenija > Tehid ta' azzjoni legali > Għajnuna legali Għajnuna legali

Malta

1 Il-proċedimenti legali xi spejjeż jinvolvu, u normalment min irid iħallashom?

It-tariffi tal-proċeduri ġudizzjarji huma f'fissati mil-liġi. Hemm f'fissati li jridu jsiru mal-bidu tal-proċeduri fil-qorti u oħrajn meta l-proċeduri fil-qorti jintemmu. Generalment, dawn jiehdu l-forma ta' tariffi fissi, liema tariffi jinkludu s-servizzi tal-qorti. Is-servizzi tal-qorti jinvolvu it-tariffi tar-registrazzjoni, l-ispejjeż dwar l-ingunzjonijiet għall-eżaminazzjoni tax-xhieda, spejjeż oħra relatati mal-proċediment tal-kawżi, u kopja tas-sentenza. Flief għal ċerti eċċezzjonijiet, it-tariffi dovuti lill-avukati f'kawżi huma stabbiliti bil-liġi. Madankollu, il-partijiet jistgħu jaqblu mod ieħor bil-miktub.

It-tariffi msemmija hawn fuq ma jinkludux it-tariffi ġudizzjarji addizzjonali li, madankollu, jekk jiġu kkontestati, jistgħu jiġu stabbiliti mill-qorti.

Fir-rigward ta' min għandu jħallas l-ispejjeż, meta tingħata s-sentenza, l-qorti tiddetermina l-parti li għandha tħallas l-ispejjeż. Bħala regola ġenerali, il-parti li tittieq il-kawża tkun obligata wkoll li tħallas l-ispejjeż, iżda l-Qorti tista' tvarja din id-deċiżjoni skond il-każ.

2 X'inhija eżattament l-għajnuna legali?

L-għajnuna legali hija forma ta' għajnuna li tingħata a spejjeż tal-iStat lill-persuna li fuq t-talba tagħha, wara valutazzjoni tal-qagħda finanzjarja mill-uffiċjali tal-Aġenzija għall-Għajnuna Legali u l-meritu tat-talba tagħha mill-Avukat għall-Għajnuna Legali skont it-tip ta' każ, jiġi ddiċjarat jekk għandhiex jedd tajjeb biex tħarrek jew tiddefendi ruħha, jew li tkompli jew tkun parti fi proċedimenti biex ikollha aċċess għall-qorti tal-ġustizzja.

Għalhekk, l-għajnuna legali hija l-provvista tal-assistenza legali lin-nies bi dħul baxx, li ma jistawx iħallsu sabiex ikunu rappreżentati u jkollhom aċċess għas-sistema ġudizzjarja. L-għajnuna legali hija importanti sabiex tipprovi aċċess għall-ġustizzja sabiex tassigura l-ugwaljanza quddiem il-liġi, d-dritt għall-avukat u d-dritt ta' smiegħ xieraq tan-nies foqra. Huwa fundamentali li jkun hemm ugwaljanza f'soċjetá demokratika.

L-għajnuna legali tingħata fil-każijiet kriminali kollha u kwazi kollha f'dawk ċivili. F'każijiet ċivili, persuna trid tkun eliġibbli kemm mit-test tal-mezzi u kif ukoll minn dak tal-merti sabiex tkun eliġibbli.

3 Għandi dritt għal għajnuna legali?

F'kawżi ċivili: L-għajnuna legali tingħata biss lil persuni wara li jkun sodisfatti l-kriterji kemm tat-test tal-mezzi u wkoll tat-test tal-merti.

Test tal-mezzi: Sabiex applikant jikkwalifika mill-kriterji tal-mezzi, persuna ma jridx ikollha kull xorta ta' propjeta, inkluż flus disponibbli, li l-valur nett tagħhom jaċċedi €6,988.12 (jew skont dik stabbilita mill-liġi) tul l-aħħar tnax-il xahar. Barra minn dan, id-dħul tal-applikant fl-aħħar tnax-il xahar mit-talba għall-għajnuna legali ma tistax taċċedi l-paga minima nazzjonali ta' persuni 'l fuq minn 18-il sena.

Fit-test tal-mezzi ma jiġux ikkunsidrati l-oġġetti b'żoniżi kuljum fid-dar mill-applikant u l-familjari, u kif ukoll ir-residenza prinċipali tal-applikant jew propjeta' (kemm mobbli jew immobbli) li jiffurmaw is-suġġett tal-proċeduri fil-Qorti.

Test tal-merti: Sabiex l-applikant jikkwalifika mill-kriterji tal-merti, l-Avukat tal-Għajnuna Legali wara li jeżamina n-natura tal-każ għandu jikkonkludi jekk l-applikant għandux jedd tajjeb biex iħarrek jew jiddefendi ruħu, jew li jkompli jew ikun parti fi proċedimenti quddiem il-Qorti, iġifieri li l-applikant għandu *probabilis causa litiganti*. Kull każ huwa eżaminat fuq il-merti tiegħu. L-evalwazzjoni tal-merti ssir mill-Avukat għall-Għajnuna Legali li tinkludi eżami dwar il-każ, il-possibilitá' dwar ir-riżultat tal-proċeduri, u l-prospett ta' suċċess.

Persuna li hija eliġibbli u ġiet assenjata mill-Qorti avukat u prokuratur legali għall-għajnuna legali f'kawżi ċivili tibqa' tiġi assistita sakemm il-proċeduri jiġu definittivament konjużi.

F'kawżi kriminali: L-għajnuna legali mhix soġġetta għat-test tal-mezzi. F'każijiet sommarji fil-Qorti tal-Maġistrati bħala Qorti ta' Ġudikatura Kriminali, l-Qorti tappunta avukat li jmissu t-turn tal-ġurnata. F'każijiet kriminali oħra, l-akkużat għandu jinforma lill-Qorti li jixtieq li jiġi assistit bl-għajnuna legali u din it-talba għandha tiġi registrata fl-atti tal-kawża. Il-Qorti titttrasmetti it-talba flimkien mad-dettalji tal-akkużat lill-Avukat tal-Għajnuna Legali li għandu jipprezenta risposta jekk it-talba ġiet aċċettata u l-isem tal-avukat.

Appelli kriminali: Jekk trid tappella permezz ta' avukat għall-għajnuna legali minn sentenza deċiża fil-Qorti tal-Maġistrati, għandek b'mod immedjat dakinhar stess jew il-ġurnata ta' wara li tingħata s-sentenza tirrikorri għand l-Aġenzija tal-Għajnuna Legali sabiex isiru l-arranġamenti neċessarji halli tiġi riferut għand l-Avukat Kap tal-Għajnuna Legali. Ikun utli li ġgib miegħek kopja tas-sentenza li ngħatat.

Persuna taħt interogazzjoni u/jew arrest: Jekk ġejt imsejjaħ għall-interogazzjoni mill-pulizija jew ġejt arrestat għandek dritt li tkellem avukat tal-għajnuna legali li jkun fuq it-turn tal-ġurnata. Għandek titlob lill-pulizija li jinterrogaw jew li arrestaw għall-assistenza tal-avukat tal-għajnuna legali.

Vittma tal-kriminalità abbażi tal-ġeneru jew vjolenza domestika: Jekk inti vittma tal-kriminalità kif stipulat fil-liġi tista' titlob li tiġi assistita minn avukat tal-għajnuna legali.

Il-proċedura

Fi proċeduri ċivili, sabiex isir appuntament mal-Avukat Kap tal-Għajnuna Legali, persuna għandha l-ewwel tipproduċi dawn id-dokumenti (jew dawk id-dokumenti li japplikaw għal persuna skont il-każ) hawn taħt imsemmija biex isir it-test tal-mezzi u jiġi stabbilit jekk il-persuna hija eliġibbli għall-għajnuna legali: Dokument mid-Dipartiment tas-Sigurta' Soċjali li juri l-ammont ta' flus li l-persuna irċeviet tul l-aħħar tnax-il xahar;

FS3 tax-xogħol / Payslips tal-paga tal-aħħar tnax-il xahar;

Rendikont (*statement*) tal-aħħar tnax-il xahar ta' kull kont bankarju li l-persuna għandha f'isimha;

Dokument mill-Aġenzija tax-Xogħol li juri l-*job history* tal-persuna;

Karta tal-identita' jew passport.

Dokumenti li l-persuna rċeviet mill-Qorti għal każ li tixtieq li tiġi assistita bl-għajnuna legali;

Dokumenti oħra relatati, per eżempju:

Għal separazzjoni personali: ċertifikat taż-żwieġ u ċertifikati tat-twelid tal-ulied;

Għall-annullament taż-żwieġ jew divorzju: kopja tal-kuntratt ta' separazzjoni;

Għal bdil fid-dettalji fiċ-ċertifikati tar-Registru Pubbliku: ċertifikat tat-twelid/tal-mewt/taż-żwieġ tal-persuna;

Kwistjonijiet dwar wirt: kopja tat-testament, etc.

Fil-laqgħa mal-uffiċjal tal-Aġenzija jiġi stabbilit jekk il-klijent huwiex eliġibbli mit-test tal-mezzi għas-servizz tal-għajnuna legali. Jekk persuna tkun eliġibbli, tingħata appuntament mal-Avukat Kap tal-Għajnuna Legali sabiex tiddiskuti l-problema u/jew il-każ li għandha. L-Avukat Kap jinfurmaha, mit-test tal-merti li jsir, jekk għandhiex raġunijiet tajba biex tibda proċedimenti jew biex tagħmel id-difiża tagħha skont kif ikun il-każ.

Persuna tkun eliġibbli għall-għajjnuna legali wara li tgħaddi kemm mit-test tal-mezzi u anke dak tal-merti. La darba tkun eliġibbli, persuna tkun assistita sabiex timla' l-formola tal-applikazzjoni għall-għajjnuna legali appożita skont il-liġi u tiegħu għurament fuqha dwar l-mezzi finanzjarji tagħha u l-mertu tal-każ. Persuna li ma tkunx eliġibbli, minn wieħed mit-testijiet jew mit-tnejn li huma, tinħarġilha ittra li t-talba giet miċhuda u r-raġunijiet għaċ-ċaħda tat-talba.

4 L-għajjnuna legali tingħata għal kull tip ta' proċediment?

L-għajjnuna legali tingħata lill-individwi, fil-każijiet kollha kriminali u kwazi kollha f'dawk ċivili. F'każijiet ċivili, persuna trid tkun eliġibbli kemm mit-test tal-mezzi u kif ukoll minn dak tal-merti.

Iżda, f'każijiet li jirrigwardaw korrezzjoni jew kancellament ta' registrazzjoni, jew dwar registrazzjoni ta' kwalunkwe ċertifikat tat-twelid, żwieġ jew mewt, il-kriterji t'evalwazzjoni tal-mezzi ma japplikawx.

Kumpaniji registrati taħt l-Att dwar il-Kumpaniji m'humiex intitolati għall-benefiċju tal-għajjnuna legali a tenur tal-Artiklu 926 tal-Kapitolu 12 tal-Liġijiet ta' Malta.

5 Jeżistu proċeduri speċjali f'każijiet ta' bżonn?

Il-liġi tipprovdi dwar sitwazzjonijiet urġenti (bħal per eżempju hrug ta' mandat) billi tippermetti li l-Avukat tal-Għajjnuna Legali jottjeni awtorizzazzjoni proviżorja mill-Qorti kompetenti sabiex tipprezenta atti ġudizzjarji speċifiċi f'isem il-persuna li qed titlob l-għajjnuna legali, u wara għandu jsir l-evalwazzjoni tad-dhul tal-mezzi u tal-mertu.

Jekk wara l-Qorti kompetenti taqta' l-benefiċċju tal-għajjnuna legali, l-atti ġudizzjarji pprezentati mill-Avukat tal-Għajjnuna Legali ma jsirux nulli, iżda l-benefiċċju futur jiġi maqtugħ u l-Qorti tista' tordna li l-ispejjeż magħmulha matul l-awtorizzazzjoni proviżorja jiġu mħallsa mill-applikant.

6 Minn fejn nista' nikseb formola ta' applikazzjoni għal għajjnuna legali?

Il-formola tal-applikazzjoni timtela' fl-uffiċċju tal-Għajjnuna Legali Malta bl-assistenza tal-uffiċjal fl-Aġenzija tal-Għajjnuna Legali. Il-kontenut tal-applikazzjoni għandu jiġi maħfuf mill-applikant. It-talba għall-għajjnuna legali tista' ssir ukoll b'rikors quddiem il-Qorti Ċivili.

7 X'dokumenti jridu jiġu pprezentati mal-formola tal-applikazzjoni għal għajjnuna legali?

L-applikazzjoni sabiex jinbdew il-proċeduri għall-għajjnuna legali għandha tinkludi dokumenti li huma mitluba taħt il-paragrafu bit-titlu 'il-proċedura' fir-risposta numru 3 hawn fuq.

Id-dokumenti annessi mal-applikazzjoni għandhom jirriflettu l-materja tal-kwistjoni li l-persuna tkun qed titlob sabiex tipproċedi dwarha. Per eżempju, jekk hemm talba dwar annullament ta' żwieġ, għandu jiġi mehmuż kopja taċ-ċertifikat taż-żwieġ. Dokumenti li l-Avukat tal-Għajjnuna Legali jkollu bżonn sabiex jkun jista' jilhaq ir-raġuni għat-talba tal-għajjnuna legali jew le, għandha tiġi prodotta lill-Avukat tal-Għajjnuna Legali meta mitluba.

8 Fejn irrid nibgħat l-applikazzjoni tiegħi għal għajjnuna legali?

Għandek tirreferi għall-uffiċini ta' Għajjnuna Legali Malta: <https://justice.gov.mt/mt/legalaidmalta/Pages/contact.aspx>

9 Kif nista' nsir naf jekk jiniex intitolat għal għajjnuna legali?

L-applikant għas-servizz tal-għajjnuna legali jiġi nformat formalment permezz ta' notifikazzjoni b'SMS, bit-telefown, b'ittra jew b'imejl jekk l-applikazzjoni gietx approvata għall-benefiċċju tal-għajjnuna legali skont il-htieġa ta' kull applikant. L-applikant jiġi nformat b'isem l-avukat u l-prokuratur legali u bin-numru tal-mowbajl tagħhom.

10 X'għandi nagħmel jekk inkun intitolat għal għajjnuna legali?

Jekk l-applikant jikkwalifika għall-għajjnuna legali, huwa jiġi nformat b'isem l-avukat u l-prokuratur legali li jkun gie assenjat sabiex jassisti fil-proċeduri. Huwa d-dmir tal-applikant li jikkomunika mal-avukat assenjat lilu sabiex jagħmel appuntament halli jiddiskuti l-każ u jsewgi l-proċedimenti mibdija.

11 Min jagħżilli l-avukat, jekk inkun intitolat għal għajjnuna legali?

Ladarba l-applikazzjoni tkun giet approvata, l-applikant jiġi assenjat avukat u prokuratur legali li isimhom jidher fuq il-lista disponibbli lill-Qorti u isimhom jkun imiss skont ir-roster. Jekk l-applikant, għal raġuni valida, jixtieq ibiddel l-avukat għall-avukat ieħor li jmissu skont ir-roster, ikun meħtieġ li jsir rikors quddiem il-Qorti. Huwa biss permezz ta' digriet tal-Qorti li avukat tal-għajjnuna legali jista' jinbidel.

12 L-għajjnuna legali tkopri l-ispejjeż kollha tal-proċedimenti?

L-għajjnuna legali lill-applikant tkopri l-ispejjeż tal-Qorti. Għaldaqstant, l-applikant huwa eżentat mill-ħlas tat-tariffi jew milli jagħti garanzija għall-ispejjeż.

Jekk l-applikant jirbaħ l-azzjoni tal-każ tiegħu, ikollu jħallas l-ispejjeż tal-avukat, tal-prokuratur legali, tal-kuraturi, lill-arbitri u l-esperti (jekk ikun hemm) mill-ammont li jkun dahħal jew mid-dhul tal-bejgħ bis-subbasta tal-immobbli jew mobbli skont is-sentenza mingħajr preġudizzju għad-dritt tiegħu li jiġi rimborżat mit-terza persuna li tista' tkun giet ordnata tħallas tali spejjeż.

13 Min għandu jħallas l-ispejjeż l-oħra jekk jien inkun intitolat biss għal għajjnuna legali limitata?

F'Malta, ma japplikax il-kuncett tas-servizz tal-għajjnuna legali parzjali. Dan ifisser li l-applikant jew ikollu s-servizz tal-għajjnuna legali kollu jew inkella t-talba għall-għajjnuna legali tiġi miċhuda. Jekk il-parti li qed tingħata s-servizz tal-għajjnuna legali tiġi ordnata tħallas l-ispejjeż tal-kawża, ir-Registratur tal-Qorti Ċivili u Tribunali ma jkunx jista' jtitlob li jitħallsu lura l-ispejjeż tar-Registru mill-parti rebbieha.

14 L-għajjnuna legali tkopri l-appelli wkoll?

Jekk l-applikant jikkwalifika għall-għajjnuna legali, jkun intitolat għall-assistenza tal-għajjnuna legali fil-livelli kollha, inkluż assistenza legali quddiem il-qrati tal-appell.

15 L-għajjnuna legali tista' tiġi rritrata qabel il-konkluzjoni tal-proċedimenti (jew saħansitra tiġi revokata wara t-terminazzjoni tal-proċedimenti)?

Jekk jiġi ppruvat lill-Qorti li tul iż-żmien li l-applikant kien jibbenefika mill-għajjnuna legali, kien konxju li kellu fil-pussess tiegħu kapital jew dhul aktar minn dak li jstabilixxi l-liġi sabiex wieħed jibbenefika mill-għajjnuna legali, jew anke matul is-smieġ tal-każ l-applikant kien konxju li żdiedlu d-dhul tiegħu aktar minn dak li tistabilixxi l-liġi, u ma rraportax dan, il-Qorti tista' tikkundanna lill-applikant għal disprezz lejn il-Qorti. Jista' jinbada ukoll każ ta' sperġur kontra l-applikant.

Fiz-żewġ każijiet, l-applikant huwa responsabbli għall-ispejjeż kollha tal-każ bl-istess responsabilita' daqs li kieku ma kienx jibbenefika mill-għajjnuna legali.

16 Nista' nikkontesta r-rifjut li ningħata għajjnuna legali?

M'hemm appell mid-deċiżjoni meta tiġi rifjutata t-talba għall-għajjnuna legali. Iżda, jekk ir-rapport magħmul mill-Avukat tal-Għajjnuna Legali ma jkunx favur l-applikant, il-Qorti Ċivili għandha teżamina ir-rapport, u tagħti opportunita' lill-partijiet sabiex jagħmlu sottomissjonijiet qabel tiddeċiedi jekk għandix taċċetta r-rapport negattiv jew jekk tirrifjutax ir-rapport u tammetti lill-parti għat-talba.

L-aħħar aġġornament: 17/12/2019

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea.

Jista' jkun hemm xi tibdil imdahħal fl-oriġinal mill-awtorità nazzjonali kompetenti li jkun għadu ma jidherx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.